



20.06.2022

ዘልኣለማዊ ሓበን ንጀጋኑ ሰማእታትና!

ህዝቢ ኤርትራ ኣብ ዘመናዊ ታሪኽ ክፍለዓለምና ኣፍሪቃ መዘናኣልቦ ብረታዊ ቃልሲ ብምክያድ፡ ነቲ ንነዊሕ እዋን መቐሓዙ ዘሳቐዩ ሰንሰለታዊ ባዕዳዊ መግዛእቲ ሓንሳብ ንሓዋሩ በንጢሱ፣ ናጻ ልዑላዊት ሃገረ ኤርትራ ክውንቲ ገይሩ። እቲ ሓይሎ ኤርትራዊ ወለዶታት ዘሳተፈ፣ ብተወራረስቲ ዓቕቡ-ቐላቐላታትን ክብ-ለጠቓትን ዚሓለፈ፣ ህይወትን ኣካላትን ዓሰርተታት ኣሸሓት ጀጋኑ ዚበልዕ ዕዉት ቃልሲ ኣዝዩ ጽንኩርን መሪርን፡ ግን ከኣ፡ ኣዝዩ ዘሓበን ብጸ-እ ኤርትራዊ ታሪኽ ኢዩ። እምበኣርከስ፡ 20 ሰነ፡ ህዝቢ ኤርትራ፡ ነቶም ኣብ ኤርትራ ሓርነት፡ ፍትሕን ራህዋን መታን ኪሰፍን፣ ኤርትራ መታን ኪትትስእን ኪትሰስን፣ ህዝቢ ኤርትራ ድማ መታን ናጻን ሓራን ኪኸውን ዚተበጀዉ ጀጋኑ ሓርበኛታት ብሕልና ዘመጹሰላ ፍልይቲ ዕለተ-ዝኸሪ ሰማእታትና ኢዩ።

ምስ ግዜ፡ ነቶም መሰል ርእሰ-ውሳኔ ኤርትራ ከም ሃገር፡ መሰል ርእሰ-ውሳኔ ኤርትራ ከም ህዝቢ፡ ኣብ ምርግጋጽ ዚወደቑ ጀጋኑ ሓርበኛታት፣ እቶም ልዑላውነትን ግዝኣታዊ ምሉእነትን ኤርትራ ኣብ ምውሓስ ህይወቶም ዚወፈዩ ጀጋኑ ሓርበኛታት ተሓዋሰሞም። ጀጋኑ ሰማእታትና ብክቡር መስዋእቶም ምስረታን ቀጻሊ ህላወን ናጻ ልዑላዊት ሃገረ ኤርትራ ኣረጋጊጸም። ህይወቶም ከፊሎም፡ ብቐይሕ ደምም ጅግንነታዊ ታሪኽ ዘመናዊት ኤርትራ ጽሒፎም። ክንድ ዚኸኑ፡ 20 ሰነ ኩሉ ሃገራዊ ኤርትራዊ፡ ኣብ ውሽጢ ይሃሉ ኣብ ወጻኢ፡ ንኹሎም እቶም ምእንቲ ህዝቢ ኤርትራን ሃገረ ኤርትራን ክቡር ህይወቶም ዚኸፈሉ ጀጋኑ ሰማእታትና ብሓበን ዚዝክረላ ፍልይቲ ዕለተ ዝኸሪ ኢዩ።

ርግጽ፡ ሰማእታትና ኣብ መሬት ኤርትራ ብቐዳምነት ምእንቲ ናጽነት፡ ሓርነትን ልዑላውነትን ኤርትራ ኢዮም ተበጂዮም። ይኹንምበር፡ ክንዩው ኤርትራ፡ ንሓርነት ህዝብታት ኢትዮጵያ፡ እጃም ኣንበሳ ኣበርኪቶም ኢዮም። ደምም ኣብ ኢትዮጵያ - ኣብ ትግራይ፡ ኣብ በገምድር፡ ኣብ ወሎ፡ ኣብ ሸዋ፡ ኣብ ወለጋ፡ ወዘተ. - ፈሲሱ፣ ኣዕጽምቶም ተኸስኪሱ። ምልካዊ ግዝኣት ወተሃደራዊ ስርዓት ደርግ ኣብቂዑ ኣብ ኢትዮጵያ ባና ሓርነት ንኪኹላዕ ወሳኒ ተራ ተዋሲኦም።

ምጽኣት ናጻ ልዑላዊት ሃገረ ኤርትራ ንዝሓለፈ ርእሰ ዕዞዝ ታሪኻዊ ፍጻሜ ኢዩ። እዚ ዕዞዝ ታሪኻዊ ፍጻሜ ዚገባ፡ ንሱ ንበይኑ ናይ መወዳእታ ዕላማ ዘይከኑስ፣ እንተላይ ከም መንጠሪ ባይታ ናብ ምስረታ ናይ ሓደ መሰረታዊ ሓርነታት ዘገናኑ፣ ልዑላዊ ስልጣን ህዝቢ ዘረጋግጽ፣ ሰላም፡ ፍትሒ፡ ራህዋ ዘስፍን ቅዋማዊ ምሕደራ ንኪኸውን ኢዩ ነይሩ። ብቐንዱ፡ ህዝቢ ኤርትራ ወናኒ ናይ ምሉእ ፖለቲካዊ፡ ሰብኣዊ፡ ቍጠባዊ፡ ማሕበራውን ባህላውን መሰላቱ ከም ዚኸውን ንምግባር ዚዓለመ ኢዩ ነይሩ።

ሎሚ መዓልቲ ጀጋኑ ሰማእታትና ኣብ እንዝክረሉ ዘለና ዕዞዝ ኣጋጣሚ፣ መስዋእቶም ንምድባስ፡ ክንዩው ብምስትንታን ምዝካር ክንሓሳብ ህጹጽ እዋናዊ ሓላፍነት ኣለና። ነቲ ኤርትራ ካብ ባዕዳዊ ግዝኣት ተገላጊላ መታን ኪትትስእን ኪትሰስን፣ ህዝቢ ኤርትራ ድማ ሓራ ህዝቢ ኩይኑ መታን ብሰላም፡ ብክብረት፡ ብቅሳነት፡ ብራህዋ ኪነብር ክቡር ህይወቶም ዚወፈዩሉ ብጸ-እ ዕላማ ክወን ንምግባር ብግዝኣተ-ሕጊ ዘመሓድር ቅዋማዊ መንግስቲ ንምትካል ብምሉእ ዓቕምና ንምቅላስ መብጽዓና ከነሓድስ ይግባእ።

ዕድመ ንናጻ ልዑላዊት ሃገረ ኤርትራ!
ዘልኣለማዊ ሓበን ንጀጋኑ ሰማእታትና!
ፈጣሪ ንኤርትራን ህዝባን ይባርኽ!